




### ಅಳಿಲು ಮರಿಗಳ ಜೊತೆ ಮಗುವಿನಾಟ

ಚಿಕ್ಕ ಮಕ್ಕಳಿಗೆ ಪ್ರಾಣಿ ಪಕ್ಷಿಗಳೆಂದರೆ ಎಲ್ಲಿದ್ದ ಪೀತಿ. ಈ ಪೀತಿಗೆ ಪೂರಕವಾಗಿ ಅಳಿಲು ಮರಿಗಳು ಸಿಕ್ಕಿಬಿಟ್ಟರೆ... ನಮ್ಮ ಯಲ್ಲಾಪುರ ನಗರದ 'ಮಕರಂದ' ಮನೆಯಲ್ಲಿ ಎರಡು ಕಡೆ ಅಳಿಲು ಗೂಡು ಕಟ್ಟಿ ಸಂಸಾರ ನಡೆಸುತ್ತಿದ್ದವು. ಏನೋ ಆಗಿ ಒಂದು ಗೂಡಿನಲ್ಲಿದ್ದ ತಾಯಿ ಅಳಿಲು ಅಸುನೀಗಿತು. ಹಾಲುಣ್ಣುವ ಚಿಕ್ಕ ಚಿಕ್ಕ ಮರಿಗಳಿಗೆ ನಾವೇ ಹಾಲುಣಿಸಿ, ಹಣ್ಣು ತಿನ್ನಿಸಿ ಸಾಕುತ್ತಿದ್ದೇವೆ. ನನ್ನ ಮೊಮ್ಮಗಳು ಶಿವನ್ಯಾಳಿಗೆ ಈ ಮೂರು ಮರಿಗಳು ಒಳ್ಳೆಯ ಕಂಪನಿ. ಆ ಮೂರು ಮರಿಗಳು ಬೆಳೆದು ದೊಡ್ಡವಾಗಿ ಸ್ವತಂತ್ರವಾಗಿ ಬದುಕಲು ಪ್ರಾರಂಭಿಸುವವರೆಗೆ ಶಿವನ್ಯಾ ಅವುಗಳ ಜೊತೆ ಆಡಿದ್ದೇ ಆಡಿದ್ದು. ಈಗಲೂ ಶಿವನ್ಯಾಳನ್ನು ಕಂಡರೆ ಚಿವ್... ಚಿವ್... ಎಂದು ಹತ್ತಿರ ಬರುವ ಆ ತ್ರಿವಳಿ ಅಳಿಲುಗಳು ನಮ್ಮ ಮಕರಂದ ತೋಟದ ಕಾಯಂ ನಿವಾಸಿಗಳು.

—ಬೀರಣ್ಣ ನಾಯಕ ಮೊಗಟಾ, ಯಲ್ಲಾಪುರ



### ಟಾರ್ಚ್ ಶುಂಠಿ

ಟಾರ್ಚ್ ಶುಂಠಿ ಅಂದರೆ ಅಡುಗೆಗೆ ಬಳಸುವ ಶುಂಠಿಯಲ್ಲ. ಶುಂಠಿ ಜಾತಿಗೆ ಹತ್ತಿರವಾದ ಗಿಡ. ಈ ಸಸ್ಯವನ್ನು ಜಿಂಗಿಬೆರೇಸಿ ಜಾತಿಗೆ ಸೇರಿದ ಸಸ್ಯವೆಂದೂ ಹೇಳುತ್ತಾರೆ. ಟಾರ್ಚ್ ಶುಂಠಿಯ ಹೂವು ಎಲ್ಲ ಕಾಲದಲ್ಲಿ ಕಾಣಿಸಿಗುವುದಿಲ್ಲ. ಇದರ ಗಿಡವು ಹವಾಮಾನಕ್ಕೆ ತಕ್ಕಂತೆ ತನ್ನ ಎತ್ತರ ಹೆಚ್ಚಿಸಿಕೊಳ್ಳುತ್ತದೆ.

ಇದು 30 ದಿನಗಳಲ್ಲೇ ಮೊಗ್ಗು ಬಿಟ್ಟರೂ 50-60 ದಿನಗಳಲ್ಲಿ ಪೂರ್ಣ ಹೂವಾಗಿ ಅರಳಿ ಕಡು ಬಣ್ಣಕ್ಕೆ ತಿರುಗುತ್ತದೆ. ಹೂವಿನ ಪ್ರತಿ ಎಸಳಿನಲ್ಲಿ ಸಣ್ಣ ಉದ್ದನೆಯ ಕಪ್ಪು ಬೀಜಗಳು ಇರುವುದು ಇದರ ವಿಶೇಷ. ಇಂಗ್ಲಿಷ್‌ನಲ್ಲಿ 'ಎಟ್ಟಿಂಗ್‌ರಾ ಎಲಾಟಿಯರ್' ಎಂದು ಕರೆಯುವ ಇದನ್ನು ಥಾಯ್‌ಲ್ಯಾಂಡ್‌ನಲ್ಲಿ 'ಥಾಯ್ ಸಲಾಡ್'ನಂತಹ ಖಾದ್ಯವಾಗಿ ಸವಿಯುತ್ತಾರೆ.

—ಸುಮನ ಬಾಯರು

### ಹಳೆಯ ಕಾಲದ ತೂಕದ ಕಲ್ಲು

ತೂಕ ಅಳಿಯಲು ಇಂದು ಡಿಜಿಟಲ್ ತಂತ್ರಜ್ಞಾನ ಬಂದಿದೆ. ಇದರಿಂದ ಗ್ರಾಮಗಳ ಅಳತೆಯೂ ಸಾಧ್ಯವಿದೆ. ಆದರೆ, ಹಿಂದಿನ ಕಾಲದಲ್ಲಿ ನಿರ್ದಿಷ್ಟ ಭಾರದ ಕಬ್ಬಿಣದ ತೂಕದ ಕಲ್ಲುಗಳನ್ನು ಹಿಂದೆ ಬಳಸಲಾಗುತ್ತಿತ್ತು. ಆ ಕಾಲದಲ್ಲಿ ತಕ್ಕಡಿಗೆ ವಸ್ತುಗಳನ್ನು ಹಾಕಿ ಇನ್ನೊಂದು ಕಡೆ ಅದಕ್ಕೆ ಸರಿ ಹೊಂದುವ ತೂಕದ ಕಲ್ಲುಗಳನ್ನು ಇಟ್ಟು ಲೆಕ್ಕ ಮಾಡಲಾಗುತ್ತಿತ್ತು. 50 ಕೆ.ಜಿ.ವರೆಗಿನ ಈ ತೂಕದ ಕಲ್ಲುಗಳು ಬಳಕೆಯಲ್ಲಿದ್ದವು. ಇಂದಿನ ಹಲವರಿಗೆ ಈ ಕಲ್ಲುಗಳನ್ನು ತಕ್ಕಡಿಗೆ ಹಾಕಲು ಶಕ್ತಿ ಇರಲಿಕ್ಕಿಲ್ಲ. ಬೆಳ್ಳಂಗಡಿ ತಾಲ್ಲೂಕಿನ ಕುಕ್ಕಾವುನ ವಾಸುದೇವ ರಾವ್ ಮನೆಯಲ್ಲಿ ಈ ಕಲ್ಲುಗಳು ಕಂಡವು.

—ಅರುಣ್ ಕಿಲ್ಲಾರು

